

درسِ نظامی کی بعض کتب کے درست نام اور نسبتوں کی تحقیق

سوال: درسِ نظامی کی کتب میں سے صحیح بخاری، صحیح مسلم، جامع ترمذی، شمائل ترمذی، سنن نسائی، شرح طحاوی، بیضاوی، سراجی، حسامی، قطبی اور قدوری وغیرہ کا اصل اور درست نام کیا ہے؟ تفصیل سے باحوالہ جواب عنایت فرمائیں۔

سائل: محمد ارسلان

بسم اللہ الرحمن الرحیم الجواب حامدًا ومصليًا

بحیثیتِ فن کسی بھی کتاب کے مطالعہ سے پہلے اُس کا درست اور مکمل نام معلوم ہونا ضروری ہے کہ اس سے ایک تو مؤلف کے وضع کردہ اصل نام کا پتا چل جاتا ہے اور دوسرا یہ چیز اُس کتاب کے ابتدائی تعارف، کتاب کے موضوع اور منہج مؤلف کو سمجھنے میں مدد و معاون ثابت ہوتی ہے۔

جامعہ فاروقیہ شجاع آباد میں "تخصص فی الافتاء وعلوم الحديث" کے عنوان سے حدیث اور فقہ میں یکجا دو سالہ کورس کرایا جاتا ہے، جس میں بطور خاص حدیث اور فقہ کے موضوع پر مصادرِ اصلیہ کی روشنی میں خالص تحقیقی انداز سے بحث کرنے کا طریقہ کار سکھایا جاتا ہے، تخصص میں حدیثی کام کے مُشرف استاذِ محترم حضرت مولانا مفتی محمد صدیق ابوالحاج مظفری صاحب حفظہ اللہ ہیں، جبکہ فقہی کام کے مُشرف استاذِ محترم حضرت مولانا مفتی محمد وقاص صاحب حفظہ اللہ ہیں، جو ماشاء اللہ اپنے فن کے ماہر ہیں اور پوری لگن سے دونوں حضرات اپنے فن کے حوالے سے طلبہ کی خوب رہنمائی کرتے ہیں۔
بندہ کا زیرِ نظر مضمون اسی سلسلہ کی ایک کڑی ہے، جو استاذِ محترم حضرت مولانا مفتی محمد صدیق ابوالحاج مظفری صاحب حفظہ اللہ کی مسلسل رہنمائی اور پیہم دستگیری سے بندہ کے لیے ممکن ہوا ہے۔ (احمد شہزاد قصوری عفا اللہ عنہ)

سوال میں پوچھی گئی جزئیات کے جوابات ذیل میں مرحلہ وار ذکر کیے جاتے ہیں:

صحیح بخاری کا مکمل نام:

یہ امام ابو عبد اللہ محمد بن اسماعیل بخاری (متوفی ۲۵۶ھ) رَحِمَهُ اللهُ کی مایہ ناز تصنیف ہے، جس کا اصل نام «الجامعُ المُسنَدُ الصَّحِيحُ الْمُخْتَصَرُ مِنْ أُمُورِ رَسُولِ اللهِ ﷺ وَسُنَنِهِ وَأَيَّامِهِ» ہے، جیسا کہ ابن خیر الاشبیلی (متوفی ۵۷۵ھ) رَحِمَهُ اللهُ، حافظ ابن الصلاح (متوفی ۶۴۳ھ) رَحِمَهُ اللهُ، امام نووی (متوفی ۶۷۶ھ) رَحِمَهُ اللهُ اور علامہ بدر الدین عینی (متوفی ۸۵۵ھ) رَحِمَهُ اللهُ نے اس کی تصریح فرمائی ہے، چنانچہ «فہرستہ ابن خیر الاشبیلی» میں ہے:

«مُصَنَّفُ الإِمَامِ أَبِي عَبْدِ اللَّهِ مُحَمَّدَ بْنَ إِسْمَاعِيلَ الْبَخَارِيِّ، وَهُوَ:
«الْجَامِعُ الْمُسْنَدُ الصَّحِيحُ الْمُخْتَصَرُ مِنْ أُمُورِ رَسُولِ اللَّهِ ﷺ وَسُنَّتِهِ
وَأَيَّامِهِ»^(١).

اسی طرح حافظ ابن الصلاح (متوفی ۶۴۳ھ) رَحِمَهُ اللهُ ابْنی کتاب «معرفة أنواع علم الحديث» میں تحریر فرماتے ہیں:

«کتاب البخاری... اسمُهُ الَّذِي سَمَّاهُ بِهِ، وَهُوَ: «الْجَامِعُ الْمُسْنَدُ
الصَّحِيحُ الْمُخْتَصَرُ مِنْ أُمُورِ رَسُولِ اللَّهِ ﷺ وَسُنَّتِهِ وَأَيَّامِهِ»^(٢).

اسی طرح امام نووی (متوفی ۶۷۶ھ) رَحِمَهُ اللهُ ابْنی کتاب «تهذيب الأسماء واللغات» میں رقم فرماتے ہیں:
«أما اسمُهُ: سَمَّاهُ مَوْلَاهُ الْبَخَارِيُّ رَحِمَهُ اللهُ، وَهُوَ: «الْجَامِعُ الْمُسْنَدُ
الصَّحِيحُ الْمُخْتَصَرُ مِنْ أُمُورِ رَسُولِ اللَّهِ ﷺ وَسُنَّتِهِ وَأَيَّامِهِ»^(٣).

اسی طرح علامہ عینی (متوفی ۸۵۵ھ) رَحِمَهُ اللهُ «عمدة القاري بشرح صحيح البخاري» میں رقم طراز ہیں:
«سَمَّى الْبَخَارِيُّ رَحِمَهُ اللهُ كِتَابَهُ بِـ «الْجَامِعُ الْمُسْنَدُ الصَّحِيحُ الْمُخْتَصَرُ
مِنْ أُمُورِ رَسُولِ اللَّهِ ﷺ وَسُنَّتِهِ وَأَيَّامِهِ»^(٤).

صحیح بخاری کے اس مکمل نام میں گویا چار قیود آئی ہیں: (۱) «الجامع»، (۲) «المُسْنَدُ»، (۳) «الصحيح»، (۴) «المُخْتَصَرُ مِنْ أُمُورِ رَسُولِ اللَّهِ ﷺ وَسُنَّتِهِ وَأَيَّامِهِ».

یہ تمام قیودات کتاب کے مضمون اور اس کے مواد کی نوعیت کی نشان دہی کر رہی ہیں، اسی وجہ سے ہم دیکھتے ہیں کہ "صحیح بخاری" کی شرائط و منہج کو پرکھنے میں حضراتِ محدثین کے ہاں اس کے مکمل نام کو بہت اہمیت دی جاتی ہے۔

صحیح مسلم کا مکمل نام:

یہ امام ابو الحسین مسلم بن حجاج قشیری (متوفی ۲۶۱ھ) رَحِمَهُ اللهُ کی مایہ ناز کتاب ہے، جس کا اصل نام «المُسْنَدُ
الصَّحِيحُ الْمُخْتَصَرُ مِنْ السُّنَنِ بِنَقْلِ الْعَدْلِ عَنِ الْعَدْلِ عَنْ رَسُولِ اللَّهِ ﷺ» ہے، چنانچہ ابن خیر الشیبلی
(متوفی ۵۷۵ھ) رَحِمَهُ اللهُ اس کے متعلق تحریر فرماتے ہیں:

«مُصَنَّفُ الإِمَامِ أَبِي الْحُسَيْنِ مُسْلِمِ بْنِ الْحَجَّاجِ بْنِ مُسْلِمٍ

(۱) «الفهرسة» لأبي بكر محمد بن خير الإشبيلي، ص: ۸۲، ت: محمد فؤاد منصور، ط: دار الكتب العلمية، بيروت، لبنان.

(۲) «معرفة أنواع علم الحديث»، معرفة الصحيح من الحديث، ص: ۹۴، ت: ماهر ياسين الفحل، ط: دار الكتب العلمية، بيروت، لبنان.

(۳) «تهذيب الأسماء واللغات» للنووي: ۱/ ۷۳، ط: دار الكتب العلمية، بيروت، لبنان.

(۴) «عمدة القاري بشرح صحيح البخاري» لبدر الدين العيني: ۱/ ۷۳، ط: دار إحياء التراث العربي، بيروت، لبنان.

القشيري النيسابوري، وهو: «المسند الصحيح المختصر من السنن ينقل العدل عن العدل عن رسول الله ﷺ»^(١).

اسی طرح قاضی عیاض (متوفی ۵۴۴ھ) رَحِمَهُ اللهُ اور دیگر علماء کرام نے بھی "صحیح مسلم" کے اصل اور مکمل نام کی تصریح فرمائی ہے، البتہ! قاضی عیاض رَحِمَهُ اللهُ نے "صحیح مسلم" کا اصل نام ذکر کرتے ہوئے «المختصر» کے بعد «من السنن» کے الفاظ ذکر نہیں فرمائے، جبکہ وہ اس کا لازمی حصہ ہیں، زمانہ قریب کے مشہور محقق شیخ عبدالفتاح ابو غده (متوفی ۱۲۱۷ھ) رَحِمَهُ اللهُ نے اپنی کتاب «تحقیق اسمی الصحیحین واسم جامع الترمذی» میں قاضی عیاض رَحِمَهُ اللهُ کے اس صنیع پر تبصرہ کرتے ہوئے فرمایا ہے کہ قاضی عیاض رَحِمَهُ اللهُ کی عبارت میں اختصار ہے اور اصل نام میں «من السنن» کے الفاظ موجود ہیں، چنانچہ وہ رقم طراز ہیں:

«وسمى الإمام القاضي عياض رَحِمَهُ اللهُ في كتابه «مشارك الأنوار على صحاح الآثار»، و«الغنية»: «المسند الصحيح المختصر ينقل العدل عن العدل عن رسول الله ﷺ»، وفي هذا العنوان اختصاراً أيضاً، وهو لفظ «من السنن»^(٢).

کتابوں کے ناموں کی تصحیح کے حوالے سے شیخ عبدالفتاح ابو غده کی تاکید:

شیخ عبدالفتاح ابو غده (متوفی ۱۲۱۷ھ) رَحِمَهُ اللهُ نے «تحقیق اسمی الصحیحین» میں مزید تحریر فرمایا ہے کہ "صحیح بخاری" اور "جامع ترمذی" کی طرح "صحیح مسلم" کی طبعات بھی اصل نام سے خالی ہیں، جبکہ یہ بہت بڑا عیب اور نقص ہے اور یہ بات کتاب کی حقیقت کو سمجھنے میں ایک بڑی رکاوٹ ہوتی ہے، لہذا اس کی کمی کا ازالہ ہو جانا چاہیے اور آئندہ کی طبعات میں کتاب کا اصل اور درست نام کتاب کے ٹائٹل پر چسپاں کرنا چاہیے، چنانچہ وہ تحریر فرماتے ہیں:

«تعددت طبعات «صحيح مسلم» تعدداً كثيراً في بلاد مصر، والشام، والهند، وتركيا، والمغرب وغيرها، ولم يُثبت على طبعة منها اسمه العَلَمِيُّ، الذي سمّاه به مؤلفه الإمام مسلم بن حجاج القشيري النيسابوري شأن «صحيح البخاري»، وشأن «جامع الترمذی». وهذا خللٌ شديدٌ ونقصٌ ظاهرٌ في تشخيص الكتاب، والتعريف بمضمونه وما بُني عليه، فينبغي تدارُكُه في طبعاته اللاحقة»^(٣).

(١) «فهرسة ابن خير الإشبيلي»، ص: ٨٥، ط: دار الكتب العلمية، بيروت، لبنان.

(٢) «تحقیق اسمی الصحیحین واسم جامع الترمذی» للشيخ عبد الفتاح أبو غدة، ص: ٣٨، ط: مكتب المطبوعات الإسلامية، حلب، شام.

(٣) «تحقیق اسمی الصحیحین واسم جامع الترمذی»، ص: ٣٣، ط: مكتب المطبوعات الإسلامية، حلب.

جامع ترمذی کا مکمل نام:

یہ امام محمد بن عیسیٰ ترمذی (متوفی ۲۷۹ھ) رَضِيَ اللهُ عَنْهُ کی فقہی احکام پر مشتمل بہت ہی اہم کتاب ہے، جس کا اصل نام «الجامع المختصر من السنن عن رسول الله ﷺ، ومعرفة الصحيح والمعلول، وما عليه العمل» ہے، جو کہ کتاب کے مضمون کی بخوبی وضاحت کر رہا ہے، چنانچہ ابن خیر الاشبیلی (متوفی ۵۷۵ھ) رَضِيَ اللهُ عَنْهُ اس کے متعلق تحریر فرماتے ہیں:

«مُصَنَّفُ الإِمَامِ أَبِي عَيْسَى مُحَمَّدَ بْنَ عَيْسَى بْنِ سُوْرَةَ التِّرْمِذِيِّ الحَافِظِ، وَهُوَ: «الجامعُ المُختَصَرُ مِنَ السُّنَنِ عَنِ رَسولِ اللهِ ﷺ، وَمَعْرِفَةُ الصَّحِيحِ، وَالْمَعْلُولِ، وَمَا عَلَيْهِ العَمَلُ»^(۱).

اب دیکھیے "صحیح بخاری" کی طرح "صحیح مسلم" اور "جامع ترمذی" کا اصل نام بھی کتاب کے مضمون اور مواد کی نوعیت کی بھرپور وضاحت کر رہا ہے۔

جامع ترمذی کے اصل نام سے واقفیت کی اہمیت و ضرورت:

شیخ عبدالفتاح ابوغده رَضِيَ اللهُ عَنْهُ «تحقیق اسمی الصحیحین» میں "جامع ترمذی" کا اصل نام ذکر کرنے بعد خاص اس کے متعلق تحریر فرماتے ہیں کہ "جامع ترمذی" کا اصل نام اس کے ٹائٹل پر درج کرنا "صحیح بخاری" اور "صحیح مسلم" کے اصل ناموں کی بنسبت زیادہ ضروری ہے؛ کیونکہ "صحیحین" تو احادیث صحیحہ پر ہی مشتمل ہیں، جبکہ "جامع ترمذی" میں صحیح و معلول ہر طرح کی احادیث درج ہیں اور نام میں اس کی وضاحت موجود ہے، اس لیے "صحیحین" کے اصل ناموں کو کتاب کے ٹائٹل پر ذکر نہ کرنا اتنا خطرناک نہیں ہے، جتنا "جامع ترمذی" کے اصل نام کو ترک کرنا نقصان دہ ہے^(۲)۔

پھر فرماتے ہیں: ہمارے یہاں صورت حال یہ ہے کہ بہت سے کبار مشائخ اور محققین حضرات نے "جامع ترمذی" پر خدمات سرانجام دی ہیں، لیکن افسوس کہ ان حضرات میں سے کسی نے بھی "جامع ترمذی" کا درست اور اصل نام ذکر نہیں کیا، گویا ان حضرات نے اصل نام کی تصحیح کی طرف توجہ ہی نہیں دی، حالانکہ کتاب کے نام کی تصحیح تو سب سے مقدم چیز ہے^(۳)۔

(۱) «فہرستہ ابن خیر الاشبیلی»، ص: ۸۵، ط: دار الکتب العلمیة، بیروت، لبنان.

(۲) دیکھیے: «تحقیق اسمی الصحیحین واسم جامع الترمذی»، ص: ۵۳، ط: مکتب المطبوعات الإسلامیة، حلب، شام.

(۳) دیکھیے: «تحقیق اسمی الصحیحین واسم جامع الترمذی»، ص: ۵۸، ط: مکتب المطبوعات الإسلامیة، حلب.

شمائل محمدیہ کا اصل اور درست نام:

ہمارے ہاں شمائل ترمذی کے نام سے جو کتاب مشہور ہے، اس میں امام ترمذی رحمۃ اللہ علیہ کے شمائل نہیں، بلکہ حضور اقدس صلی اللہ علیہ وسلم کے اوصاف و شمائل مذکور ہیں اور اس مشہور ترکیب میں لفظ "شمائل" کی "ترمذی" کی طرف اضافت ہی خلاف ظاہر ہے، یہ کتاب بھی امام محمد بن عیسیٰ ترمذی (متوفی ۲۷۹ھ) رحمۃ اللہ علیہ کی ہے، اس کا اصل اور درست نام «الشمائل النبویة والخصائل المصطفویة» ہے، جیسا کہ مشہور مفسر س حاجی خلیفہ (متوفی ۱۰۶۷ھ) رحمۃ اللہ علیہ نے اس کی تصریح فرمائی ہے، چنانچہ وہ اپنی مشہور زمانہ کتاب «کشف الظنون عن أسامي الكتب والفنون» میں تحریر فرماتے ہیں:

«شمائل النبي صلی اللہ علیہ وسلم: «الشمائل النبویة والخصائل المصطفویة»

لأبي عيسى محمد بن سورة، الإمام، الترمذی»^(۱).

اسی طرح علامہ جلال الدین سیوطی (متوفی ۹۱۱ھ) رحمۃ اللہ علیہ نے اپنی کتاب «زهر الحمائلی علی الشمائل» میں اس کے اصل نام کی طرف اشارہ کرتے ہوئے فرمایا ہے:

«أما الأصل فهو «الشمائل النبویة» لإمام أبي عيسى محمد بن

سورة الترمذی»^(۲).

اسی طرح معاصر محقق سید ابن عباس جلیلی نے «شمائل محمدیہ» کے مقدمہ تحقیق میں آپ صلی اللہ علیہ وسلم کی سیرت و صفات کے مصادر کا ذکر کرتے ہوئے اس کے اصل نام کی تصریح فرمائی ہے، چنانچہ وہ تحریر فرماتے ہیں:

«المؤلفات في الشمائل: لقد ألف، وصنّف في هذا الباب

العديد من الكتب ما بين مطبوع، ومخطوط، ومفقود، نذكر

منها: «الشمائل النبویة والخصائل المصطفویة»، وهو المعروف

بـ «شمائل الترمذی»^(۳).

اسی طرح معاصر عالم شیخ محمد عجاج الخطیب نے اپنی کتاب «لمحات في المكتبة والبحث والمصادر» میں اس کے اصل نام کی تصریح فرمائی ہے، چنانچہ وہ تحریر فرماتے ہیں:

«الشمائل النبویة والخصائل المصطفویة» لأبي عيسى محمد

(۱) «كشف الظنون عن أسامي الكتب والفنون» لحاجی خلیفہ: ۲/ ۱۰۶۹، ط: دار إحياء التراث العربي، بيروت، لبنان.

(۲) «زهر الحمائلی علی الشمائل» لجلال الدین الشیوطی، ص: ۴، ط: مكتبة القرآن، بيروت، لبنان.

(۳) «الشمائل النبویة والخصائل المصطفویة»، مقدمة التحقيق لابن عباس الجلیمی، ص: ۹، ط: مكتبة التجارية، مكة المكرمة، السعودية.

بن عيسى بن سورة الترمذي من أجمع ما صنّف في صفاته ﷺ،
وهديّه»^(١).

سنن نسائي كامل نام:

یہ امام ابو عبد اللہ عبد الرحمن بن شعیب نسائی (متوفی ۳۰۳ھ) رَحِمَهُ اللهُ کی کتاب ہے، جس کا اصل نام «المجتبیٰ» ہے، اس کو «السنن الصغریٰ» بھی کہا جاتا ہے، جو کہ دراصل مؤلف رَحِمَهُ اللهُ کی دوسری کتاب «السنن الكبرى» کا اختصار ہے، اس کا پس منظر یہ ہے کہ امام نسائی رَحِمَهُ اللهُ نے حدیث میں اپنی مشہور کتاب «السنن الكبرى» تصنیف فرمائی اور اسے امیر رملہ کے سامنے پیش کیا، امیر رملہ نے پوچھا کہ کیا اس میں موجود تمام احادیث صحیح ہیں؟، امام نسائی رَحِمَهُ اللهُ نے جواب میں فرمایا کہ "نہیں"، تو اس پر امیر رملہ نے «السنن الكبرى» کے اختصار کا مطالبہ کیا، چنانچہ امام نسائی رَحِمَهُ اللهُ نے «السنن الكبرى» کا اختصار کر کے صرف صحیح احادیث کو باقی رکھا اور اپنی اس مختصر کتاب کا نام «المجتبیٰ» تجویز فرمایا، گویا اپنی معنویت کے اعتبار سے یہ «المجتبیٰ» من «السنن الكبرى» ہے، چنانچہ اس کے متعلق «فہرستہ ابن خیر الإشبیلی» میں درج ہے:

«المجتبیٰ... فی السنن المسندة لأبي عبد الرحمن النسائي،
اختصره من كتابه الكبير المصنف، وذلك أن بعض الأمراء سأله
عن كتابه في السنن، أكله صحيح؟ فقال: لا، قال: فاكْتُبْ لَنَا
الصحيحَ منه مجردًا فصنع «المجتبیٰ»^(٢).

اسی طرح حافظ ابن الاثیر جزری (متوفی ۶۰۶ھ) رَحِمَهُ اللهُ «جامع الأصول في أحاديث الرسول ﷺ» کے مقدمہ میں اس کے متعلق تحریر فرماتے ہیں:

«وسأل بعض الأمراء أبا عبد الرحمن عن كتابه «السنن»، أكله
صحيح؟ فقال: لا، قال: فاكْتُبْ لَنَا الصَّحِيحَ مِنْهُ مُجَرَّدًا، فَصَنَعَ
«المجتبیٰ»، فهو: «المجتبیٰ من السنن»، ترك كل حديثٍ أوردته في
«السنن» مما تكلم في إسناده بالتعليل»^(٣).

اسی طرح علامہ جلال الدین سیوطی (متوفی ۹۱۱ھ) رَحِمَهُ اللهُ نے «سنن سنائی» کی شرح «زهر الحمائل علی الشمائل» کے مقدمہ میں اس حوالے سے تحریر فرمایا ہے:

(١) «لمحات في المكتبة والبحث والمصادر» للدكتور محمد عجاج الخطيب، ص: ٢٢٩، ط: مؤسسة الرسالة، بيروت، لبنان.
(٢) «فہرستہ ابن خیر الإشبیلی»، ص: ٩٧، ط: دار الكتب العلمية، بيروت، لبنان.
(٣) «جامع الأصول في أحاديث الرسول ﷺ» لابن الاثير الجزري: ١/ ١٩٧، ت: عبد القادر الأرناؤوط، ط: دار الفكر، بيروت، لبنان.

«قال محمد بن معاوية الأحمر الراوي عن النسائي، قال النسائي: كتاب «السُّنن» كله صحيح، وبعضه معلول إلا أنه لم يُبين علته، والمُنتخب المُسمَّى بـ «المُجتبى» صحيح كله. وذكر بعضهم: أن النسائي لما صنّف «السُّنن الكبرى»، أهداه إلى أمير الرملة، فقال له الأمير: أكلُّ ما في هذا صحيح؟، قال: لا، قال: فجرّد الصحيح منه، فصنّف «المُجتبى»^(١).

نوٹ: راوی کتاب کی طرف نسبت کرتے ہوئے "سنن کبریٰ" کو "روایت ابن الأحمر" اور "سنن صغریٰ" (یعنی «المُجتبى») کو "روایت ابن السنن" بھی کہا جاتا ہے، "سنن نسائی" کے مشہور شارح شیخ محمد بن علی بن آدم الاثیوبی (متوفی ۱۲۴۲ھ) نے «ذخيرة العقبي في شرح المُجتبى» کے مقدمہ میں تاج الدین سبکی (متوفی ۷۷۱ھ) رَحْمَةُ اللهِ كَايَه قول نقل فرمایا ہے کہ کتب ستہ میں سنن نسائی صغریٰ (یعنی «المُجتبى») داخل ہے، نہ کہ سنن نسائی کبریٰ، چنانچہ وہ تحریر فرماتے ہیں:

«وقال القاضي تاج الدين السبكي: «سنن النسائي» التي هي إحدَى الكتب الستة، هي «الصغرى»، لا «الكبرى»^(٢).

حضرات محدثین جب مطلقاً "سنن نسائی" کہتے ہیں، تو اس سے «المُجتبى» اور «السُّنن الصغرىٰ» ہی مراد ہوتی ہے، جو کہ ہمارے ہاں مشہور و معروف ہے اور وفاق المدارس العربیہ پاکستان کے نصاب میں داخل ہے۔

شرح معانی الآثار کا مکمل نام:

یہ امام ابو جعفر احمد بن محمد بن سلامہ الطحاوی (متوفی ۳۲۱ھ) رَحْمَةُ اللهِ كَايَه کی کتاب ہے، جو کہ احکام فقہ سے متعلق متعارض احادیث کے حل پر مشتمل ہے، اس کا مکمل نام «شرح معانی الآثار المُختلفة المروية عن رسول الله ﷺ في الأحكام» ہے اور یہ اصل نام کتاب کے مضمون اور مندرجات کی طرف مشعر ہے، یہ مکمل نام خود مصنف کتاب رَحْمَةُ اللهِ كَايَه کی عبارت میں بھی موجود ہے، چنانچہ وہ «شرح معانی الآثار» میں «كتاب الحجة في فتح رسول الله ﷺ مكة عنوة» کے تحت تحریر فرماتے ہیں:

«وقد ذكرنا في هذا الباب الآثار التي رواها كل فريق ممن ذهب إلى ما ذهب إليه أبو حنيفة، وأبو يوسف رحمهما الله في

(١) «زهر الحمائل على الشرائع» للسيوطي: ١/ ٥، ط: دار الفكر، بيروت، لبنان.

(٢) «ذخيرة العقبي في شرح المُجتبى» لمحمد بن آدم الإثيوبي: ١/ ٢٧، ط: دار المعراج الدولية للنشر، الرياض، السعودية.

كتاب البيوع من «شرح معاني الآثار المُختلِفة المروية عن رسول الله ﷺ في الأحكام»^(١).

شیخ عبدالفتاح ابو غده (متوفی ۱۴۱۷ھ) رَحِمَهُ اللهُ نے «ظفر الأمانی» کے حاشیہ میں «شرح معانی الآثار» کے اصل نام کے حوالے سے مفصل کلام فرمایا ہے اور اس بات کی پر زور تاکید کی ہے کہ جدید طباعت میں مکمل نام ٹائٹل پر چسپاں کرنا چاہیے، چنانچہ وہ تحریر فرماتے ہیں:

«هكذا شاع اسمُ هذا الكتاب للإمام الطحاوي رَحِمَهُ اللهُ «شرح معاني الآثار»، وهو الاسمُ المُثبتُ على النُّسخة المطبوعة بالهند، ثم بمصر عنها، وفيه اختصارٌ غَيَّبَ ذَكَرَ مزيةً هذا الكتابِ في مضمونه، ومُحتواه، وقد رأيتُ اسمه تامًّا مشكولًا هكذا: «شرحُ معاني الآثار المُختلِفة المأثورة»، رأيتُه عامَ ۱۳۸۳هـ في الجزء الثاني من النسخة ذات الجزأين، المحفوظة في المكتبة المحمودية بالمدينة المنورة، ورَقَمَها فيها ۱۴۱۳... والنسخة المخطوطة المذكورة قرأها طائفةٌ من العلماء الأجلة، منهم: أبو حامد أحمد بن الضياء الحنفي المكي... وهي نُسخةٌ نظيفةٌ الخط، واضحةٌ الصُّبَطِ لعلَّها كُتِبَتْ في القرن السادس أو قبله. وقد أفادت فائدةً جُلِّي، وهي تحديدُ موضوعِ هذا الكتاب من اسمه وعنوانه، فإنَّ اسمه المُثبتُ على طبعة الهند، وما بعدها من الطبعات لا يُشخصُ مضمونه، ولا يدلُّ على مزيته الغالية، أمَّا الاسمُ المذكورُ فهو كاشفٌ لِمَا أُلِّفَ الكتابُ من أجله، فيستفادُ ذلك ويُنشر، وجاء اسمُ الكتابِ في داخله... في «كتاب: الحجة في فتح رسول الله ﷺ مكةَ عَنوةً»: هكذا من كلامِ مؤلِّفه: «شرح معاني الآثار المُختلِفة المروية عن رسول الله ﷺ في الأحكام»، وهو أتمُّ، ففيه زيادةٌ «في الأحكام» فينبغي إثباته على وجه الكتاب عند طبعه من جديد»^(٢).

واضح رہے کہ مختصر نام کے طور پر ان کتب کو صحیح بخاری، صحیح مسلم، سنن نسائی، جامع ترمذی، شامل محمدیہ اور شرح معانی الآثار، یا شرح طحاوی کہنا چاہیے اور ان کو بغیر تاویل کے بخاری، مسلم، نسائی، ترمذی اور طحاوی وغیرہ کہنا ایسے

(١) «شرح معاني الآثار المُختلِفة المروية عن رسول الله ﷺ في الأحكام» للطحاوي: ٣/ ٣١٨، ت: يوسف المرعشلي، ط: عالم الكتب.

(٢) «ظفر الأمانی بشرح مختصر السيد الشريف الجرجاني» للكنوي، ص: ٢٥، ت: عبد الفتاح أبو غدة، ط: مكتب المطبوعات الإسلامية.

ہے، جیسے کوئی ملتان میں رہنے والا شخص کتاب تصنیف کرے اور اس کی کتاب کو ملتان کہا جانے لگے، جبکہ ملتان شخص (مؤلف کتاب) کی نسبت ہے، کتاب کا نام نہیں ہے۔

اسی طرح ہمارے ہاں درسِ نظامی کے عرف میں بیضاوی، جلالین، سراجی، حسامی، قطبی، جامی، شاشی اور قدوری وغیرہ کے عنوان سے بھی کتابیں مشہور ہیں، جبکہ یہ مؤلفین کی نسبتیں ہیں، کتابوں کے نام نہیں۔

تفسیر بیضاوی کا اصل نام:

اس کا اصل نام «أنوار التنزیل وأسرار التأویل» ہے^(۱)، جو کہ علامہ ناصر الدین ابوسعید عبداللہ بن عمر الشیرازی البیضاوی (متوفی ۶۸۵ھ) رَحِمَهُ اللهُ کی تصنیف ہے، مصنف رَحِمَهُ اللهُ کی نسبت (البیضاوی) کی وجہ سے اسے کسی نے "بیضاوی" کہہ دیا، تو یہ مشہور ہو گیا، جو کہ اپنی اصل کے اعتبار سے بغیر تاویل کے درست نہیں، مختصر نام کے طور پر اسے "تفسیر بیضاوی" کہنا چاہیے، نہ کہ صرف "بیضاوی"، جو کہ ملکِ فارس کے شہر "بیضاء" کی طرف مؤلف رَحِمَهُ اللهُ کی نسبت ہے، کتاب کا نام نہیں۔

تفسیر جلالین:

اسی طرح درجہ سادسہ میں تفسیر کے موضوع پر داخل نصاب کتاب کو "تفسیر جلالین" کہنا چاہیے، نہ کہ صرف "جلالین"، جو کہ اس کے دو مصنفین (جلال الدین محلی متوفی ۸۶۴ھ رَحِمَهُ اللهُ اور جلال الدین سیوطی متوفی ۹۱۱ھ رَحِمَهُ اللهُ) کے لقب (جلال الدین) کا مخفف اور اختصار ہے، کتاب کا نام نہیں۔

سراجی کا اصل نام:

درسِ نظامی میں میراث کے موضوع پر داخل نصاب کتاب کا درست نام «المُختصر فی الفرائض» ہے^(۲)، جو کہ سراج الدین محمد بن عبدالرشید السجاوندی (متوفی ۶۰۰ھ) رَحِمَهُ اللهُ کی تصنیف ہے، مصنف رَحِمَهُ اللهُ کے لقب (سراج الدین) کی وجہ سے کسی نے اسے "سراجی" کہہ دیا، تو یہ روایت چل پڑی، حتیٰ کہ طابعین نے بھی اس کے اصل نام کی تحقیق کی زحمت نہیں اٹھائی اور اسے «السراجی فی المیراث» کے نام سے شائع کرنا شروع کر دیا، جبکہ تحقیق کی رو سے یہ درست نہیں ہے، بلکہ اسے اصل نام سے ہی شائع کرنا چاہیے۔

(۱) حُطْبَةُ الْمُؤَلَّفِ: ۶/۱، ت: محمد صحیحی حسن حلاق، ط: دار الرشید، بیروت، و«كشَفُ الظُّنُونِ عَنِ أَسَامِي الكُتُبِ وَالْفُنُونِ» لحاجی خليفة: ۸۶۱/۱، ط: دار إحياء التراث العربي، بيروت، لبنان.

(۲) «الجواهر المضیة فی طبقات الحنفیة» لمحیی الدین عبد القادر القرشي: ۱۱۹/۲، ط: میر محمد کتب خانہ، کراتشی، و«طبقات الحنفیة» لعلي بن أمر الله الحنائي، ص: ۱۶۶، ط: مرکز العلماء للدراسات وتقنية المعلومات.

حسامی کا اصل نام:

اس کا درست نام «**المُتَّحَبُّ فِي أُصُولِ الْمَذْهَبِ**» ہے^(۱)، یہ حسام الدین محمد بن محمد الازہری (متوفی ۶۴۲ھ) رَحِمَهُ اللهُ کی تصنیف ہے، اسے بھی کسی نے مصنف رَحِمَهُ اللهُ کے لقب (حسام الدین) کی وجہ سے "حسامی" کہہ دیا، تو یہ روایت چل پڑی، جبکہ اس کا درست نام یہ نہیں ہے، بلکہ اس کا درست نام وہی ہے، جو اوپر ذکر کیا گیا ہے۔

قطبی کا اصل نام:

یہ علم منطق کی مشہور کتاب «**الرسالة الشمسية**» کی شرح ہے اور اس کا اصل نام «**تحرير القواعد المنطقية في شرح الرسالة الشمسية**»، جیسا کہ خود مصنف کتاب شیخ قطب الدین محمود بن محمد الرازی (متوفی ۶۷۵ھ) رَحِمَهُ اللهُ نے اپنی اس کتاب کے مقدمہ میں اس کی تصریح فرمائی ہے^(۲)۔

اس کتاب کو بھی مصنف رَحِمَهُ اللهُ کے لقب (قطب الدین) کی وجہ سے کسی نے "قطبی" کہہ دیا، تو یہ مشہور ہو گیا، جبکہ یہ اس کا اصل نام نہیں ہے۔

شرح ملاحامی کا اصل نام:

اس کا درست نام «**الفوائد الضيائية على متن الكافية**» ہے^(۳)، جو کہ مشہور نحوی ابن الحاجب (متوفی ۶۴۶ھ) رَحِمَهُ اللهُ کی کتاب «**الكافية**» کی شرح ہے اور یہ شرح ملا نور الدین عبدالرحمن بن احمد الجامی (متوفی ۸۹۸ھ) رَحِمَهُ اللهُ کی تصنیف کردہ ہے، اس کتاب کو مصنف رَحِمَهُ اللهُ کی نسبت (الجامی) کی وجہ سے "جامی" کہہ دیا جاتا ہے، مگر یہ درست نہیں ہے، البتہ! اس کتاب کو مختصر نام کے طور پر "شرح ملاحامی" کہا جاسکتا ہے۔

اصول شاشی کا اصل نام:

اس کا اصل نام «**الخمسین في أصول الفقه**» ہے^(۴)، جو کہ نظام الدین احمد بن محمد الشاشی (متوفی ۳۴۴ھ) رَحِمَهُ اللهُ کی تصنیف ہے اور اس نام کی وجہ یہ بتلائی جاتی ہے کہ مصنف رَحِمَهُ اللهُ نے اس میں پچاس اصول فقہ درج فرمائے ہیں، یا مصنف رَحِمَهُ اللهُ نے پچاس سال کی عمر میں یہ کتاب تصنیف فرمائی تھی، اسے مختصر نام کے طور پر "اصول شاشی" کہنا چاہیے، اسے "شاشی" کہنا درست نہیں۔

مختصر القدوری کا اصل نام:

(۱) «مُعْجَمُ الْمُؤَلِّفِينَ» لعمر رضا كحالة الدمشقي: ۲۸/۴، ط: دار إحياء التراث العربي، بيروت، و«المدخل إلى الفقه الإسلامي وأصوله» للدكتور صلاح محمد أبو الحاج، ص: ۳۷۵، ط: جامعة آل البيت.

(۲) «تحرير القواعد المنطقية في شرح الرسالة الشمسية» لقطب الدين الرازي، ص: ۲۱، ط: البشري، كراتشي.

(۳) «كشَفُ الظُّنُونِ عَنْ أَسَامِي الكُتُبِ وَالفُنُونِ» لحاجي خليفة: ۲/۱۳۷۰، ط: دار إحياء التراث العربي، بيروت، لبنان.

(۴) «المدخل إلى دراسة المذاهب الفقهية» لعلي جعنة محمد عبد الوهاب، ص: ۱۱۴، ط: دار السلام، القاهرة.

یہ ابوالحسین احمد بن محمد القدوری (متوفی ۴۲۸ھ) رَحِمَهُ اللهُ کی تصنیف ہے، مشہور مفسر س حاجی خلیفہ (متوفی ۱۰۶۷) رَحِمَهُ اللهُ نے اپنی کتاب «كشْف الظُّنُون عن أسامي الكُتُب والفنون» میں اس کا نام «المُختصر في فروع الحنفية» لکھا ہے، چنانچہ وہ فرماتے ہیں:

«المُختصر في فروع الحنفية» للإمام أبي الحسين أحمد بن

محمد القدوري، البغدادي، الحنفي»^(۱).

شیخ علاء الدین محمد بن احمد سمرقندی (متوفی ۵۴۰ھ) رَحِمَهُ اللهُ نے اپنی کتاب «تحفة الفقهاء» میں اور شیخ برہان الدین علی بن ابی بکر المرغینانی (متوفی ۵۹۳ھ) رَحِمَهُ اللهُ نے اپنی مشہور زمانہ کتاب «الهداية في شرح بداية المبتدي» میں اس کا نام صرف «المُختصر» ذکر فرمایا ہے^(۲)۔

نیز امام قدوری رَحِمَهُ اللهُ کی «المُختصر» چونکہ اُمہات المسائل پر مشتمل ہے، اس وجہ سے یہ اہل علم کے ہاں «الكتاب» کے نام سے بھی مشہور ہے، چنانچہ شیخ ابوسعید الیزدی (متوفی ۵۹۱ھ) رَحِمَهُ اللهُ اور شیخ عبدالغنی المیدانی (متوفی ۱۲۹۸ھ) رَحِمَهُ اللهُ نے اسی حیثیت سے «مختصر القدوری» پر اپنی شرح کا نام «اللُّبَاب في شرح الكتاب» رکھا ہے اور بعض مرتبہ اسے «المختصر في الفقه الحنفي» بھی کہہ دیا جاتا ہے۔

مختصر نام کے طور پر اسے «مختصر القدوری» کہنا چاہیے، نہ کہ صرف «قدوری» کہ اس سے مؤلف کی ذات مراد ہے۔

اسی طرح درسِ نظامی کی بعض کتب کی نسبت میں ہی تسامح پایا جاتا ہے کہ ان کے متعلق طلبہ درسِ نظامی کے عمومی حلقوں میں حقیقت سے ہٹ کر تاثر قائم ہے، چنانچہ:

(۱) درجہ سابعہ کی نصابی کتب کے حوالے سے یہ بات تو اتر کی حد تک مشہور ہے کہ اس کلاس میں اُصولِ حدیث کے موضوع پر «نُجْبَةُ الْفِكْر» داخل نصاب ہے، حالانکہ ایسا نہیں ہے، بلکہ درجہ سابعہ میں اُصولِ حدیث کو موضوع پر داخل نصاب کتاب کا نام «نُزْهَةُ النَّظَر» ہے، جو کہ «نُجْبَةُ الْفِكْر» کی شرح ہے اور «نُجْبَةُ الْفِكْر» خود تو دو تین اوراق پر مشتمل ایک مختصر سا متن ہے۔

درجہ سابعہ میں داخل نصاب اس کتاب کا پورا نام «نُزْهَةُ النَّظَرِ في تَوْضِيحِ نُجْبَةِ الْفِكْرِ في مُصْطَلَحِ أَهْلِ الْأَثَر» ہے، اسے «نُجْبَةُ الْفِكْرِ» یا «نُجْبَةُ الْفِكْرِ» کہنا درست نہیں ہے، ہاں البتہ! مختصر نام کے طور پر اگر اسے «شرح النُّجْبَةُ» کہا جائے، تو یہ کسی حد تک درست ہے۔

(۱) «كشْف الظُّنُون عن أسامي الكُتُب والفنون» لحاجی خلیفہ: ۲/ ۱۶۳۱، ط: دار إحياء التراث العربي، بيروت، لبنان.

(۲) «تحفة الفقهاء» للسمرقندي: ۱/ ۵، ط: دار الكتب العلمية، بيروت، و«الهداية» للمرغيناني: ۱/ ۵۵، ط: دار إحياء التراث العربي، بيروت.

(۲) اسی طرح درجہ سادسہ میں حدیث کے موضوع پر داخل نصاب کتاب "مسند امام اعظم" کے بارے میں عام تاثر یہی ہے کہ اسے امام اعظم ابو حنیفہ (متوفی ۱۵۰ھ) رَحِمَهُ اللهُ کی تصنیف سمجھا جاتا ہے، جبکہ یہ تاثر درست نہیں؛ اس لیے کہ "مسند امام اعظم" نہ تو خود امام اعظم ابو حنیفہ کی اپنی تصنیف نہیں ہے اور نہ ہی آپ سے بطور روایت آپ کے کسی شاگرد کی مرتب کردہ کتاب ہے، بلکہ یہ امام اعظم ابو حنیفہ کی وفات سے بہت بعد میں حافظ عبد اللہ حارثی (متوفی ۳۲۰ھ) رَحِمَهُ اللهُ کی تصنیف کردہ "مسند ابی حنیفہ" کے اختصار کی فقہی تبویب ہے کہ حافظ عبد اللہ حارثی رَحِمَهُ اللهُ کی "مسند ابی حنیفہ" کا قاضی صدر الدین حصکفی (متوفی ۶۵۰ھ) رَحِمَهُ اللهُ نے تقریباً ایک ثلث حجم میں اختصار لکھا، جسے تیرھویں صدی ہجری کے مشہور محدث اور حنفی فقیہ علامہ عابد سندھی (متوفی ۱۲۵۷ھ) رَحِمَهُ اللهُ نے فقہی ابواب پر مرتب کیا تھا اور آج یہی فقہی تبویب "درس نظامی" میں داخل نصاب ہے اور ہمارے ہاں تمام مدارس دینیہ میں پڑھائی جاتی ہے۔

(۳) اسی طرح اصول فقہ کے موضوع پر منتہی درجے کی کتاب "توضیح تلویح" ہے کہ جس نام کے مشہور سیاق سے یہ تاثر ملتا ہے کہ شاید یہ کتاب "تلویح" کی توضیح اور اس کی شرح ہے اور "تلویح" اس کا متن ہے، حالانکہ ایسا نہیں اور کتاب کی تسمیہ کا یہ سیاق اپنی اصل کے اعتبار سے درست نہیں ہے۔

اس کی درست اور واقعی تسمیہ یہ ہے کہ مشہور حنفی فقیہ صدر الشریعہ الأصغر (متوفی ۷۴۷ھ) رَحِمَهُ اللهُ نے اولاً اپنی «تَنْقِيحُ الْأَصُولِ»^(۱) نامی کتاب تصنیف فرمائی، جس کی پھر خود ہی انہوں نے «التَّوْضِيحُ فِي حَلِّ غَوَامِضِ التَّنْقِيحِ»^(۲) کے نام سے شرح لکھی، پھر اس شرح پر علامہ سعد الدین تفتازانی (متوفی ۷۹۳ھ) رَحِمَهُ اللهُ نے «التَّلْوِيحُ إِلَى كَشْفِ حَقَائِقِ التَّنْقِيحِ»^(۳) کے نام سے حاشیہ لکھا اور مقاصد کتاب کو خوب منقح کر کے پیش کیا۔

اسے مختصر نام کے طور پر "التلویح علی التوضیح" یا حرف جار کو حذف کر کے "تلویح توضیح" کہا جاسکتا ہے.....

.....والله تعالى أعلم بالصواب

احمد شہزاد قصوری

متخصص فی الافقاء وعلوم الحدیث

جامعہ فاروقیہ شجاع آباد، ملتان

۷/ربیع الثانی/۱۴۴۵ھ = ۲۳/اکتوبر/۲۰۲۳م

الجواب صحیح

محمد صدیق مظفری عفا اللہ عنہ

۷/۴/۱۴۴۵ھ

الجواب صحیح

زبیر احمد صدیقی عفا اللہ عنہ

۸/۴/۱۴۴۵ھ

(۱) «التوضیح مع التلویح»، ص: ۶، ط: قدیمی کتب خانہ، کراتچی، پاکستان.

(۲) «التوضیح مع التلویح»، ص: ۸، ط: قدیمی کتب خانہ، کراتچی، پاکستان.

(۳) «التوضیح مع التلویح»، ص: ۱۳، ط: قدیمی کتب خانہ، کراتچی، پاکستان.